

دلی میں نارتھ ایسٹرن کلچرل اینڈ انفارمیشن سینٹر قائم کیا جائے گا: ڈاکٹر جتیندر سنگھ

Posted On: 16 AUG 2017 7:33PM by PIB Delhi

نئی دہلی، 16 اگست 2017 شمال مشرقی خطے کی ترقی کے وزیر مملکت (آزادانہ چارج)، وزیر اعظم کے دفتر، عملے، عوامی شکایات اور پنشن، ایٹمی توانائی اور خلا کے وزیر مملکت ڈاکٹر جتیندر سنگھ نے کہا ہے کہ دلی میں جلد ہی نارتھ ایسٹرن کلچرل اینڈ انفارمیشن سینٹر قائم کیا جائے گا۔ آج یہاں وہ میڈیا کو بریفنگ دے رہے تھے۔ انہوں نے کہا کہ یہ شمال مشرقی ہند کے لوگوں کو ایک نیا تحفہ ہوگا۔ انہوں نے کہا کہ وزیر اعظم جناب نریندر مودی کی قیادت میں مرکزی حکومت کے ذریعے شمال مشرق کو جو ترجیح دی جا رہی ہے اسی کے سلسلے میں یہ اقدام کیا جائے گا۔

ڈاکٹر جتیندر سنگھ نے کہا کہ دلی ڈیولپمنٹ اتھارٹی (ڈی ڈی اے) نے اس شمال مشرقی ثقافتی مرکز کی تعمیر کے مقصد سے شمال مشرقی کونسل (این ای سی) کو تقریباً چھ کروڑ روپے کی لاگت میں سیکٹر 13 دوارکا نئی دلی میں 5341.75 مربع میٹر (1.32 ایکڑ) زمین مختص کی ہے۔ انہوں نے کہا کہ یہ سینٹر دلی میں شمال مشرقی خطے کے ایک ثقافتی اور معلوماتی مرکز کے طور پر کام کرے گا۔ وزیر موصوف نے کہا کہ اس سینٹر کی تعمیر بین الاقوامی معیارات کے مطابق کی جائے گی۔ اس میں ایک لائبریری - کم - ریڈنگ روم ہوگا ، میں شمال مشرقی خطے سے متعلق مواد دستیاب ہوگا اور شمال مشرق سے متعلق ایک آرٹ گیلری بھی ہوگی۔ اس پروجیکٹ کے ایک دو سال کے اندر مکمل ہوجانے کی توقع ہے اور اس پر تقریباً پچاس-پچپن کروڑ روپے کی لاگت آئے گی۔

حکومت کے دیگر اقدامات کا ذکر کرتے ہوئے شمال مشرقی خطے کی ترقی کے وزیر مملکت ڈاکٹر جتیندر سنگھ نے کہا کہ ان کی وزارت نے ایسے نوجوان اسٹارٹ اپس اور صنعت کاروں کے لیے سرمایے کا ایک فنڈ بھی تیار کیا ہے جو شمال مشرقی خطے میں صنعت شروع کرنے کے خواہش مند ہیں۔ انہوں نے کہا کہ جواہر لال نہرو یونیورسٹی (جے این یو) میں زیر تعلیم شمال مشرقی خطے کے طلبا کی بڑی تعداد کے پیش نظر جولائی 2017 میں جے این یو میں شمال مشرقی طلبا کے رہنے کے لیے براک ہاسٹل کی تعمیر کے واسطے سنگ بنیاد رکھا گیا۔ اسی طرح خصوصی طور پر شمال مشرق کی طالبات کے لیے ایک ہاسٹل کی تعمیر کے واسطے بینگلور یونیورسٹی میں جون 2016 میں سنگ بنیاد رکھا گیا تھا۔ اس کے علاوہ شمال مشرقی خطے کی پیداوار کو فروغ دینے کے لیے دلی ہارٹ میں چار مستقل اسٹال قائم کیے گئے ہیں۔

انہوں نے کہا کہ راجیو گاندھی انڈین انسٹی ٹیوٹ آف مینجمنٹ (آر جی آئی آئی ایم)، شیلانگ میں ”ڈاکٹر اے پی جے عبدالکلام سینٹر فار پالیسی ریسرچ اینڈ اینالیسس“ رسمی طور پر شروع ہو گیا ہے۔

شمال مشرقی خطے کی ترقی کی وزارت کے جوائنٹ سیکریٹری جناب ایس این پردھان نے کہا کہ یہ شمال مشرقی ثقافتی مرکز شمال مشرق سے متعلق ثقافتی اور اجتماعی کاموں کے لیے ایک مرکز کے طور پر کام کرے گا۔ انہوں نے مزید کہا کہ یہ فنون اور ثقافت کے مظاہرے کے لیے ایک شاندار قومی مرکز ہوگا۔

م ن۔ اگ۔ ر ا۔

(16-08-17)

U- 4044

